

## ஈழத்துக் கண்ணகியம்மன் சடங்குகளில் பெண்களின் வகிப்பங்கு

நிரோஷா.கோ

**ஆய்வுச்சுருக்கம்:**

இந்துக்களின் வழிபாட்டு முறையானது ஆகமம்சார் வழிபாடு, ஆகமம்சாரா வழிபாடு என இருவகைப்படும். ஈழத்தில் இடம்பெறும் வழிபாடுகளில் முக்கியமான வழிபாடாக கண்ணகி வழிபாடு காணப்படுகின்றது. இவ்வழிபாடு ஆகமம்சார் முறையிலும் ஆகமம்சாரா முறையிலும் இடம்பெறுகின்றது. கண்ணகி வழிபாடானது இலங்கையில் கிழக்கு, வடக்கு மாகாணங்களிலும் மலையகப் பகுதிகளிலும் சிறப்புற்றுக் காணப்படுகின்றது. இலங்கையைப் பொறுத்தவரையில் கண்ணகி வழிபாடானது இந்துக்களால் மட்டுமன்றி பௌத்தர்களாலும் மேற்கொள்ளப்படுகின்றது. இந்துக்கள் போற்றி வழிபடும் கண்ணகி அம்மனை சிங்களவர்கள் 'பத்தினித் தெய்யோ' என்ற நாமத்துடன் வழிபடுகின்றார்கள். பொதுவாக வடக்கு, கிழக்கு மாகாணங்களில் உள்ள இந்துக்கள் கண்ணகி, கண்ணகை என்ற நாமத்துடன் வழிபடுகின்றார்கள். ஆனால் மலையகத்தில் உள்ள இந்துக்கள் கண்ணகி அம்மனை சிங்களவர்களைப் போல பத்தினி அம்மன் என்ற நாமத்துடனே வழிபடுகின்றார்கள். பொதுவாக இந்துசமய வழிபாட்டில் கிரியைகளை நிகழ்த்துவோர் அல்லது அங்கம் வகிப்போர் ஆண்களாகவே அதிகளவில் இருப்பது வழமை. ஆனால் கண்ணகியம்மன் வழிபாட்டில் பெண்களின் வகிப்பங்கு கணிசமானளவு காணப்படுகின்றது. இந்த ஆய்வானது ஈழத்தில் கண்ணகி வழிபாட்டில் பெண்களின் வகிப்பங்கு எந்தளவிற்கு உள்ளது என்பதை அறிதலையும் மற்றும் பெண்கள் கண்ணகி வழிபாட்டில் அங்கம் வகிக்கும் கூறுகளை விபரித்தலையும் நோக்கமாகக் கொண்டுள்ளது. வரலாற்று முறை, ஒப்பீட்டு முறை ஆகிய ஆய்வு முறையியல்கள் இவ்வாய்வில் பயன்படுத்தப்பட்டுள்ளன. இதன்வழி கண்ணகி வழிபாட்டின் தோற்றப்பின்னணி, கண்ணகி வழிபாட்டில் இடம்பெறும் சடங்குகள், கண்ணகி வழிபாட்டில் பெண்களின் வகிப்பங்கு என்பவற்றைப் பற்றிய செய்திகளைப் பெற்றுக்கொள்ள முடிந்தது. ஈழத்தில் கண்ணகிக்குவிழா எடுக்கும் காலங்களில் பெண்களின் பங்களிப்பு என்பது குறிப்பிடத்தக்க வகையில் காணப்படுகின்றது. பொதுவாக ஆண்களே அதிகமாக சடங்குகளை நிகழ்த்துவோராக இருப்பார்கள். ஆனால் கண்ணகி வழிபாட்டில் பெண்களின் பங்களிப்பு ஆண்களுக்கு இணையாகக் காணப்படுகின்றது. பெண்களின் பங்களிப்பின்றி கண்ணகிக்குரிய சடங்கு பூரணமாகாது என்பது ஆய்வில் தெளிவாகின்றது.

**திறவுச்சொற்கள்:** வழிபாட்டுச் சடங்குகள், கண்ணகி, பத்தினி, பெண், நேர்த்திக்கடன்